



सूचना एवं जनसम्पर्क विभाग, बिहार

प्रेस विज्ञप्ति

संख्या-320
13/03/2010

शाहकुण्ड प्रखण्ड का पूर्वी भाग सजौर प्रखण्ड बनेगा
: बुनकरों को मिलेगा 5 प्रतिशत ब्याज पर ऋण :-
मुख्यमंत्री

पटना, 13 मार्च 2010 :- बिहार के मुख्यमंत्री श्री नीतीश कुमार ने आज कहा कि उनकी सरकार राज्य में बुनकरों को आर्थिक रूप से सुदृढ़ करने के लिए पाँच प्रतिशत की आसान ब्याज दरों पर ऋण उपलब्ध करायेगी। शाहकुण्ड प्रखण्ड के पूर्वी भाग को सजौर प्रखण्ड बनाया जायेगा। मुख्यमंत्री आज भागलपुर जिले के शाहपुर प्रखण्ड के रामपुरडोभ दरियापुर हसनचक गाँव में बुनकर शोड का उद्घाटन करते हुये एक महती जनसभा को संबोधित कर रहे थे।

मुख्यमंत्री ने कहा कि राज्य में बुनकरों को बेहतर सुविधा देने के उद्देश्य से राज्य सरकार शोड का निर्माण करायेगी। इससे उन्हें अपने व्यवसाय करने में सुविधा होगी। राज्य सरकार सभी बुनकरों के हितों की रक्षा करेगी। बुनकरों को कर्ज मुक्त करने के लिए पाँच लाख रुपये तक का कर्ज माफ किया जायेगा। इसके लिए एक टीम का गठन होगा, जो कर्ज मुक्त करने का कार्य करेगा। कर्ज का मूल राज्य सरकार देगी तथा उस पर सूद बैंकों द्वारा माफ किया जायेगा। उन्होंने बुनकर भाइयों से अनुरोध किया कि यदि उनको किसी प्रकार की समस्या उत्पन्न होगी तो उनका द्वार उनके लिए खुला है। बुनकर आये, हम उनकी समस्या सुनेंगे और उसका समाधान करेंगे। बुनकर महिलाओं को कसीदाकारी में होने वाली कठिनाइयों का उल्लेख करते हुये उन्होंने घोषणा की कि बुनकर महिलाओं को कसीदाकारी के लिए मशीन सुलभ कराई जाएगी। बुनकर समुदाय को सुदृढ़ एवं मजबूत बनाया जायेगा ताकि वे शोषण के शिकार नहीं हो सकें। उन्हें समय पर सूत मिलेगा तथा उनको उचित मूल्य भी प्राप्त होगा। बुनकरों को पाँच प्रतिशत पर कर्ज मिलेगा, इसके अतिरिक्त तीन प्रतिशत सरकार विशेष सबसिडी देगी।

मुख्यमंत्री ने कहा कि भागलपुर का गौरव रेशम उद्योग को फिर से गौरव हासिल कराया जायेगा। सरकार इसके लिए पहल करेगी और हरसंभव सहायता तथा मदद देगी। भागलपुर में रेशम का कारोबार वृहद रूप में होता था, जिससे भागलपुर को गौरव हासिल होता था, वह गौरव पुनः बहाल होगा।

मुख्यमंत्री ने कहा कि अभी 256 लोगों के लिए शोड का निर्माण कराया गया है, जिसमें तांती एवं अंसारी लोग रहेंगे। अन्य बुनकरों के लिए भी खादी ग्राम उद्योग के सहयोग से उद्योग विभाग द्वारा बुनकर शोड का निर्माण करायेगा। जिस तरह से पावर हैण्डलूम में विद्युत बिल की माफी बुनकरों के द्वारा की गई थी और विद्युत विभाग के कर्मियों ने उसका समाधान किया था। उसी तरह बुनकरों के ऋण को माफ करने के लिए भी सरकार एक विशेष योजना चला रही है।

मुख्यमंत्री ने कहा कि उनके शासनकाल में बिहार में कानून का राज स्थापित हुआ है। लोग अमन-चैन में हैं। राज्य में उद्योगों का जाल बिछ रहा है, चहूमुखी विकास हो रहा है। विकास का लाभ हर तबके को मिल रहा है। उद्घाटन के अवसर पर योजना एवं विकास

मंत्री श्रीमती सुधा श्रीवास्तव, लोक स्वास्थ्य अभियंत्रण मंत्री श्री अश्विनी चौबे, सुलतानगंज के विधायक श्री सुंधाशु शेखर भाष्कर, खादी ग्राम उद्योग आयोग के पूर्वी क्षेत्र के मुख्य कार्यपालक पदाधिकारी श्री बी० कामले ए०जी०, खादी ग्राम उद्योग के निदेशक श्री एस०एन० पाटिल, प्रमण्डलीय आयुक्त श्री प्राणमोहन ठाकुर, जिलाधिकारी श्री राहुल कुमार सिंह, पुलिस अधीक्षक श्री बच्चू सिंह मिणा तथा बिहार बुनकर संघ के सदस्य सचिव श्री आलिम अंसारी सहित कई लोग उपस्थित थे।
